



QORTI TAL-APPELL KRIMINALI

ONOR. IMHALLEF NATASHA GALEA SCIBERRAS B.A., LL.D

Appell Numru: 239/2023

**Il-Pulizija
(Spettur Sarah Magri)**

vs

Mario CARDONA

Illum, 23 ta' Ottubru 2024

Il-Qorti,

Rat is-segwent:

A. L-IMPUTAZZJONIJIET

1. Dan huwa appell minn sentenza tal-Qorti tal-Magistrati (Malta) bħala Qorti ta' Ġudikatura Kriminali mogħtija nhar it-13 ta' Ġunju 2023 fil-konfront ta' **Mario CARDONA**, iben Joseph u Dorothy nee` Scicluna, imwieled nhar il-15 ta' Awwissu 1976, detentur tal-karta tal-identità bin-numru 385476(M), li ġie mixli talli:

B'diversi atti magħmulin minnu, ukoll jekk fi żminijiet differenti u li jiksru l-istess disposizzjoni tal-liġi u li ġew magħmula b'riżoluzzjoni waħda, għax-xhur minn Frar 2021 sa April 2021, meta hekk ordnat minn

xi Qorti jew marbut b'kuntratt, naqas milli jagħti lil Tracey Marie Cardona u/jew lil uliedu, is-somma ffissata minn dik il-Qorti jew stipulata fil-kuntratt bħala manteniment għaliha u/jew għall-ulied, fi żmien ħmistax (15)-il jum minn dak il-jum li fih, skont dik l-ordni jew dak il-kuntratt, kellha titħallas dik is-somma.

B. IS-SENTENZA APPELLATA

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-Artikoli 338(z), 18 u 7 tal-Kodiċi Kriminali, sabet lill-imputat **Mario CARDONA** (illum l-appellant) ħati tal-imputazzjoni kif miġjuba kontra tiegħu, fejn wara li rat l-Artikolu 22 tal-Kapitolu 446 tal-Liġijiet ta' Malta, illiberat lill-istess imputat bil-kundizzjoni li ma jikkommettix reat ieħor fi żmien sena mid-data tas-sentenza. In oltre, skont l-Artikolu 24 tal-istess Kapitolu 446 tal-Liġijiet ta' Malta, ordnat lill-imputat iħallas il-bilanċ ta' sitt mitt ewro (€600).

Il-Qorti spjegat il-portata ta' din is-sentenza lill-imputat, li kkonferma li fehem l-istess.

C. L-APPELL INTERPOST

3. Illi **Mario CARDONA** appella minn din is-sentenza u talab lil din il-Qorti sabiex *“tirrevoka s-sentenza mogħtija fit-13 ta' Ġunju 2023 mill-Qorti tal-Maġistrati (Malta) bħala Qorti ta' Ġudikatura Kriminali (kif presjeduta mill-Onor. Maġistrat Dr. Lara Lanfranco LL.D.) fil-kawża fl-ismijiet 'Il-Pulizija -vs- Mario Cardona (Każ Numru 2/D/900/2021) u tilliberah minn kull imputazzjoni u htija; u f'każ li din l-Onorabbli Qorti ma joġġhobhiex tilqa' dan l-appell fuq ir-reita' izda joġġhobha tikkonferma s-sentenza mogħtija mill-Ewwel Qorti, l-esponent jitlob lil din il-wisq Onorabbli Qorti joġġhobha sabiex fiċ-ċirkostanzi ottenenti tvarja l-piena fuqu inflitta għall-piena oħra li tkun inqas severa”*.

D. RISPOSTA TAL-AVUKAT ĠENERALI

4. Illi l-Avukat Ġenerali wiegħbet għall-appell tal-appellant **Mario CARDONA** billi sostniet illi din il-Qorti għandha tiċhad it-talba tal-appellant fl-intier tagħha u tikkonferma s-sentenza appellata, u dan għar-raġunijiet indikati fl-istess risposta.

E. TRATTAZZJONI TAL-PARTIJET

5. Illi l-partijiet trattaw ir-rikors tal-appell fl-udjenza miżmuma quddiem din il-Qorti nhar id-29 ta' Mejju 2024.

F. KUNSIDERAZZJONIJIET TA' DIN IL-QORTI

6. Illi mill-atti proċesswali jirriżulta illi l-Pulizija ġewwa l-Għassa ta' Ħaż-Zebbuġ irċeviet kwerela datata 14 ta' April 2021 għan-nom ta' Tracey Marie Cardona, illi rrapportat illi żewġha ossia l-appellant Mario CARDONA, ma kienx ħallasha il-manteniment kollu dovut lilha skont digriet tal-Onor. Imħallef Abigail Lofaro u dan fix-xhur ta' Frar, Marzu u April 2021.
7. Jirriżulta wkoll illi fid-dawl ta' din il-kwerela, l-appellant CARDONA ġie ordnat illi jmur ġewwa l-Għassa ta' Ħaż-Zebbuġ, fejn wara li ngħataw lilu d-drittijiet spettanti lilu skont il-ligi, u wara li rrifjuta li jeżerċita d-dritt għall-assistenza legali, u ffirma dikjarazzjoni f'dan is-sens¹, huwa stqarr illi preżentement huwa qed iħallas is-somma ta' erba' mitt ewro (€400) u dan għaliex kien qiegħed iħallas ukoll spejjeż konnessi mas-saħħa tat-tifel u ma kellux minn fejn iħallas iżjed manteniment. Huwa ġie nfurmat illi kienu se jinħarġu l-akkużi fil-konfront tiegħu.²
8. Sussegwentement, nhar it-22 ta' Novembru 2021, bdew il-proċeduri kontra l-appellant quddiem il-Qorti tal-Maġistrati (Malta) bħala Qorti ta' Ġudikatura Kriminali, u kif ingħad, nhar it-13 ta' Ġunju 2023 ingħatat is-sentenza appellata fil-konfront tiegħu.

¹ Din tinsab esebita a fol. 55 tal-proċess.

² Ara l-affidavit ta' PS 1284 I. Caruana, a fol. 56 tal-proċess.

9. Illi permezz tal-ewwel aggravju tiegħu, l-appellant jilmenta mill-interpretazzjoni li tat l-ewwel Qorti tal-ħlas magħmul minnu u dan in kwantu huwa jsostni illi dejjem ħallas is-somma ta' sitt mitt ewro (€600) bħala manteniment għal uliedu, u allura anke wara illi l-manteniment ordnat gie awmentat bid-digriet tal-1 ta' Jannar 2021, minn erba' mitt ewro (€400) għal sitt mitt ewro (€600), huwa baqa' in linea mad-digrieti tal-Qorti Ċivili (Sezzjoni tal-Familja), b'dan għalhekk illi ma jirriżultawx l-elementi tar-reat in kwistjoni. Skont l-appellant, dak li kellha teżamina l-ewwel Qorti m'huwiex jekk tħallsix is-somma totali ta' tmien mija u ħamsin ewro (€850), rappreżentanti in kwantu għal sitt mitt ewro (€600) manteniment u in kwantu għal mitejn u ħamsin ewro (€250) ħlas tal-*loan*, iżda biss jekk tħallsix is-somma ta' sitt mitt ewro (€600) dovuti minnu bħala manteniment, liema ħlas dejjem sar. L-appellant isostni illi meta huwa kien qed iħallas sitt mija u ħamsin ewro (€650) fix-xahar, huwa kien qed ikopri sitt mitt ewro fix-xahar (€600) qua manteniment, u għalhekk la darba din l-aħħar somma baqgħet tithallas fil-kont bankarju tal-parte ċivile, ma jista' jirriżulta l-ebda reat. Isostni illi huwa ma kellu l-ebda intenzjoni kriminuża illi ma jonorox l-obbligu tal-manteniment, tant illi huwa ħallas il-manteniment dovut, iżda kien jeħtiegħu iżjed żmien sabiex jirregola ruħu dwar il-ħlas tal-*loan*, kif fil-fatt għamel sussegwentement.
10. Illi din il-Qorti tibda billi tfakkar li l-prinċipju regolatur imħaddan fil-gurisprudenza tal-Qrati tagħna jibqa' dejjem dak illi din il-Qorti, bħala Qorti ta' reviżjoni, ma tiddesturbax l-apprezzament tal-provi kif magħmul minn dik il-Qorti, kemm il-darba jirriżulta illi l-ewwel Qorti setgħet raġonevolmente u legalment tasal għal dik il-konklużjoni li tkun waslet għaliha. F'dan il-kuntest, din il-Qorti tirreferi għas-sentenza tal-Qorti tal-Appell Kriminali (sede Superjuri) tal-21 ta' April 2005, fl-ismijiet **Ir-Repubblika ta' Malta vs Emanuel Zammit** fejn ingħad is-segwent:
- ... kif dejjem gie ritenut huwa prinċipju stabbilit fil-gurisprudenza ta' din il-Qorti li hija ma tiddesturbax l-apprezzament dwar il-provi magħmul mill-ewwel Qorti jekk tasal għall-konklużjoni li dik il-Qorti setgħet raġonevolment u legalment tasal għall-konklużjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata

mill-ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.³

11. Illi jirrizulta mill-atti proċesswali illi b'digriet datat 7 ta' Awwissu 2020⁴, il-Qorti Ċivili (Sezzjoni tal-Familja) per l-Onor. Imħallef Dr. Abigail Lofaro, *inter alia* ordnat illi l-missier ossia l-appellant iħallas is-somma ta' erba' mitt ewro (€400) fix-xahar bħala manteniment għall-minuri, liema somma tinkludi sehmu mill-ispejjeż għas-saħħa u l-edukazzjoni tal-minuri. Oltre minn hekk, skont l-istess digriet, huwa kellu jħallas ukoll nofs il-pagament tal-*loan* fuq l-appartament imsemmi fl-istess digriet. Imbagħad, permezz ta' digriet ieħor tal-istess Qorti tal-1 ta' Jannar 2021⁵, l-appellant gie ordnat illi jħallas is-somma ta' sitt mitt ewro (€600) bħala manteniment għall-ulied, liema ammont kellu jkopri sehmu mill-ispejjeż għas-saħħa u l-edukazzjoni tal-minuri.
12. Għaldaqstant, mill-1 ta' Jannar 2021, l-appellant kellu jivversa bħala manteniment għall-minuri, inkluż sehmu mill-ispejjeż għas-saħħa u l-edukazzjoni tagħhom, is-somma ta' sitt mitt ewro (€600) u mhux erba' mitt ewro (€400), ma' liema somma huwa kien għadu marbut li jivversa, skond it-termini tad-digriet originali tas-7 ta' Awwissu 2020, nofs il-ħlas tal-*loan*, li mix-xhieda tal-parte civile u anke tal-appellant, jirrizulta illi kien ta' mitejn u ħamsin ewro (€250).

³ Fir-rigward, dik il-Qorti rreferiet ukoll għas-segwenti sentenzi: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolar**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991.

⁴ Ara a fol. 21 tal-proċess.

⁵ Ara a fol. 27 tal-proċess.

13. Illi jirrizulta mix-xhieda tal-parte civile, kif ukoll mix-xhieda tal-appellant quddiem l-ewwel Qorti, illi wara d-digriet tal-1 ta' Jannar 2021, l-istess appellant baqa' jhallas lill-parte civile is-somma ta' sitt mija u hamsin ewro (€650), kif kien jagħmel qabel dan id-digriet, u dan minflok is-somma globali ta' tmien mija u hamsin ewro (€850), rappreżentanti kemm il-manteniment kif awmentat, kif ukoll sehmu mill-*home loan*. Fix-xhieda tiegħu quddiem l-ewwel Qorti, l-appellant jixhed illi la darba huwa kien qed iħallas sitt mija u hamsin ewro (€650), huwa kien mingħalih illi kien qed iħallas il-manteniment kif awmentat ta' sitt mitt ewro (€600). Skont hu, dejjem kienet l-intenzjoni tiegħu illi jhallas il-manteniment dovut fl-intier tiegħu, b'dan illi huwa kien hallas ukoll xi spejjeż in konnessjoni mal-edukazzjoni u s-saħħa tal-minuri, minkejja illi sehmu minn dawn l-ispejjeż kellhom ikunu nkluzi fil-manteniment. Kien għalhekk illi skont hu, ma baqax iħallas is-somma ta' mitejn u hamsin ewro (€250) dovuta in kwantu għall-*home loan*.
14. Fir-rigward din il-Qorti taqbel mal-ewwel Qorti. Li kieku kien minnu dak li jixhed l-appellant, allura huwa kien iħallas biss sitt mitt ewro (€600) u mhux jibqa' jhallas is-somma ta' sitt mija u hamsin ewro (€650), kif kien jagħmel qabel id-digriet tal-1 ta' Jannar 2021. L-appellant m'huwiex hlief jilgħab bil-kliem u bis-somom li gie ordnat illi jhallas mill-Qorti Ċivili (Sezzjoni tal-Familja). Din il-Qorti tinnota illi l-appellant dejjem għadda pagament wieħed ta' sitt mija u hamsin ewro (€650) lill-parte civile, mingħajr ma kien jagħmel distinzjoni bejn il-manteniment u sehmu mill-*home loan*, b'dan illi f'daqqa waħda qed jippretendi illi l-Qorti tagħmel din id-distinzjoni hija stess u tispigola dik illi hija s-somma dovuta in kwantu manteniment minn dik li hija s-somma dovuta għall-*home loan*. Dak li għamel l-appellant kien sempliciment li baqa' jhallas is-somma li kien ordnat illi jhallas permezz tal-ewwel digriet, mingħajr għalhekk ma hallas l-awment fil-manteniment kif ordnat mill-Qorti Ċivili (Sezzjoni tal-Familja) bid-digriet tagħha tal-1 ta' Jannar 2021. Tant hu hekk, illi fl-istqarrija rilaxxjata minnu lill-Pulizija Eżekuttiva, meta mitkellem dwar il-kwerela li għamlet martu, huwa stqarr illi huwa kien qed iħallas is-somma ta' erba' mitt ewro (€400) (bħala manteniment) stante illi kien qed iħallas ukoll spejjeż in konnessjoni mas-saħħa tat-tifel u ma kellux minn fejn iħallas iżjed manteniment. Fix-xhieda tiegħu quddiem l-ewwel Qorti,

l-appellant jammetti illi huwa ma setax iħallas iżjed minn dak li kien iħallas:

Avukat: Issa ha naghmillek domanda specifika. Inti kellek 650 bhala loan 250 loan u 400 manteniment u inti hallejthom 650. Ghalkemm is-600 qed tghid li huma manteniment għal xiex hallejthom 650?

Xhud: **Ma stajtx inhallas izjed hux.** Jien hallast fuq tlett elef ewro skejjel u affarijiet. (enfasi ta' din il-Qorti)

15. Kif tghid l-ewwel Qorti, huwa la għamel arrangamenti mal-bank sabiex is-somma li kellha tigi depożitata fil-kont bankarju tal-parte civile tigi awmentata u lanqas ma ntavola rikors sabiex jitlob lill-Qorti Ċivili (Sezzjoni tal-Familja) sabiex id-digriet jigi varjat u biex b'hekk jitnaqqas il-manteniment dovut minnu fid-dawl tal-ħlasijiet illi huwa kien ivversa waħdu fir-rigward tal-ispejjeż konnessi mal-edukazzjoni u s-saħħa tal-ulied minuri. Dan minkejja illi fix-xhieda tiegħu huwa jilmenta mill-fatt illi għalkemm il-manteniment dovut kien jinkludi sehmu mill-ispejjeż dwar is-saħħa u l-edukazzjoni tal-minuri, huwa kien qed iħallas ħafna iżjed minn dak dovut minnu la darba ħallas xi spejjeż għas-saħħa u għall-edukazzjoni waħdu, u la darba wkoll il-minuri kienu jkunu miegħu il-Gimgha u s-Sibt. Inghad hekk mill-appellant quddiem l-ewwel Qorti:

Qorti: Ha nistaqsik xi haga, jekk inti kont qed thossok b'dan il-mod qatt ghamilt xi talba, xi rikors fil-Qorti tal-Familja biex jigi varjat id-digriet kif inhareg għax id-digriet kif hareg huwa car u ma tantx idur mal-lewza jew iħalli għall-interpretazzjoni, car. Mela jekk inti kellek dawn l-issues li qed issem mili fejn inti kont qed thallas iktar affarijiet li kif qed tghid int suppost kienet qed thallas għalihom hi qatt hadt l-izbriga jew l-inizjattiva biex id-digriet li hareg jigi varjat b'xi mod biex inti almenu tigi pacifikat ha nghidu hekk għal dawk l-ispejjeż li digà kont qiegħed tonfoq apparti?

Xhud: Jiena qabel kelli avukat iehor u kont nghidlu dawn l-affarijiet u kien jghidli biex nibghatu ittra legali.

Qorti: U l-avukat jigifieri m ghamilhiex din.

Xhud: U mbaghad kelli nibdel l-avukat ukoll.⁶

16. Għaldaqstant, din il-Qorti tqis illi l-Qorti tal-Maġistrati (Malta) setgħet legalment u raġonevolment tasal għall-konklużjoni li waslet għaliha, u għalhekk l-ewwel aggravju tal-appellant qed jiġi miċhud.
17. Illi fit-tieni gravam li ġie sottopost għall-ġudizzju ta' din il-Qorti, l-appellant jilmenta mill-piena imposta mill-Qorti tal-Maġistrati (Malta), u dan għaliex fil-fehma tiegħu, din hija waħda severa meta jiġi meqjus it-terminu mpost fuqu u li l-ammont kien wieħed relattivament baxx, li jkopri biss parti mill-manteniment dovut għal perjodu qasir.
18. Illi jingħad li huwa principju ormai stabbilt li f'materja ta' appell minn piena, sabiex Qorti tal-Appell tibdel il-piena li tkun erogata l-ewwel Qorti, dan tagħmlu biss fl-eventwalita' illi jirriżultalha li tali piena tkun żbaljata fil-principju jew manifestament eċċessiva. Dwar dan, fis-sentenza tagħha tal-25 ta' Awwissu 2005, fil-kawża fl-ismijiet **The Republic of Malta vs Kandemir Meryem Nilgum and Kucuk Melek**, il-Qorti tal-Appell Kriminali (sede Superjuri) irreferiet għal *Blackstone's Criminal Practice 2004*, filwaqt illi kompliet tghid illi din hija l-posizzjoni adottata konsistentement mill-Qorti tal-Appell Kriminali, kemm fis-sede Superjuri, kif ukoll f'dik Inferjuri:

“The phrase ‘wrong in principle or manifestly excessive’ has traditionally been accepted as encapsulating the Court of Appeal’s general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in *Nuttall* (1908) 1 Cr App R 180, Channell J said, ‘This court will...be reluctant to interfere with sentences which do not seem to it to be wrong in principle, *though they may appear heavy to individual judges*’ (emphasis added). Similarly, in

⁶ Ara a fol. 46 tal-proċess.

Gumbs (1926) 19 Cr App R 74, Lord Hewart CJ stated: ‘...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.’ Both Channell J in Nuttall and Lord Hewart CJ in Gumbs use the phrase ‘wrong in principle’. In more recent cases too numerous to mention, the Court of Appeal has used (either additionally or alternatively to ‘wrong in principle’) words to the effect that the sentence was ‘excessive’ or ‘manifestly excessive’. This does not, however, cast any doubt on Channell J’s dictum that a sentence will not be reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed.’⁷

19. Illi għalhekk din il-Qorti ma tiddisturbax is-sentenza mogħtija mill-ewwel Qorti sempliċiment għaliex din tippreskrivi piena oghla minn dik li din il-Qorti kienet tagħti li kieku kienet hi li erogata il-piena. Sabiex l-appell jirnexxi, jeħtieġ illi l-appellant juri illi l-piena mogħtija mill-Qorti tal-Maġistrati kienet toħroġ barra mill-parametri tal-piena jew miżuri applikabbli għall-każ. Jeħtieġ għalhekk illi din il-Qorti tagħmel l-analiżi tagħha dwar jekk il-Qorti tal-Maġistrati (Malta) applikatx piena li kienet manifestament eċċessiva, meta wieħed iqis ukoll l-aspetti retributtivi u preventivi tal-piena.⁸
20. Illi din il-Qorti tqis illi m’għandha tiċċensura xejn fil-piena erogata mill-ewwel Qorti u dan hekk kif dik il-Qorti, fit-termini tal-Artikolu 22 tal-Kap. 446 tal-Liġijiet ta’ Malta, illiberat lill-appellant bil-kundizzjoni illi ma jikkommettix reat ieħor fi żmien sena mid-data tas-sentenza (oltre illi fit-termini tal-Artikolu 24 tal-Kap. 446, huwa ġie ordnat li jhallas il-bilanċ dovut ta’ sitt mitt ewro (€600)). Din il-Qorti tqis illi din il-piena mhux biss hija waħda fil-parametri tal-liġi, iżda hija wkoll raġjonevoli fiċ-ċirkostanzi tal-każ.

⁷ Hawnhekk dik il-Qorti rreferiet għall-paġna 165, para. D23.45

⁸ Ara f’dan is-sens is-sentenza tal-Qorti tal-Appell Kriminali tat-22 ta’ Ottubru 2019, fl-ismijiet **Il-Pulizija vs Mohamed Berkouk, Mallem Abderrahmane, Lazhari Zamouche.**

21. Għalhekk, dan l-aggravju wkoll qiegħed jiġi miċhud.

DECIDE

Għaldaqstant, għar-raġunijiet suesposti, din il-Qorti taqta' u tiddeciedi billi tiċhad l-appell tal-appellant **Mario CARDONA** u tikkonferma s-sentenza appellata, b'dan illi l-perjodu operattiv tal-liberazzjoni kundizzjonata għandu jibda jgħaddi mil-lum.

Il-Qorti wissiet lill-appellant, fi kliem ċar u sempliċi, bil-konsegwenzi skont il-liġi kemm il-darba huwa jikkommetti reat ieħor matul il-perjodu tal-liberazzjoni kundizzjonata.

Natasha Galea Sciberras
Imħallef

Joyce Agius
Deputat Registratur